

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

श्रीकवितार्किकसिंहस्य सर्वतन्त्रस्वतन्त्रस्य  
श्रीमद्वेङ्कटनाथस्य वेदान्ताचार्यस्य कृतिषु  
यादवाभ्युदये महाकाव्ये

॥ एकोनविंशः सर्गः ॥

*This document has been prepared by*

*Sunder Kidāmbi*

*with the blessings of*

श्री रङ्गरामानुज महादेशिकन्

*His Holiness śrīmad āṇḍavan śrīraṅgam*

श्रीः  
श्रीमते रामानुजाय नमः  
श्रीमते निगमान्तमहादेशिकाय नमः

## ॥ एकोनविंशः सर्गः ॥

श्रीमान् वेङ्कटनाथार्यः कवितार्किककेसरी ।  
वेदान्ताचार्यवर्यो मे सन्निधत्तां सदा हृदि ॥

नित्यप्रबुद्धमपि निर्मलया स्वदृष्ट्या  
निद्राणवद्दरनिमीलितनेत्रपद्मम् ।  
प्राबोधिकीभिरुपसेदुरितीव वाग्भिः  
स्वाधीनमर्त्यतनयं श्रुतिवन्दिनस्तम् ॥ 19.1 ॥

यामिन्यपैति यदुनाथ विमुञ्च निद्रां  
उन्मेष मृच्छति तवोन्मिषितेन विश्वम् ।  
जातः स्वयं खलु जगद्धितमेव कर्तुं  
धर्मप्रवर्तनधिया धरणीतले त्वम् ॥ 19.2 ॥

अश्रान्तसन्ततिभिराभरणप्रकाशैः  
आरात्रिकं प्रमुखयन्त्य इवोपचारम् ।  
इच्छन्ति ते प्रथमदृष्टिमनन्यलभ्यां  
पद्माननाः पदनिवेशनधन्यहस्ताः ॥ 19.3 ॥

वृद्धाः कथञ्चिदरं व्यतिभिद्य हैमं  
दौवारिकास्तव गृहीतसुजातवेत्राः ।  
निर्गच्छतः प्रविशतश्च निशामयन्तो  
नाथ त्वदेकहृदया न भजन्ति तन्द्रीम् ॥ 19.4 ॥

विश्वैकतीर्थभजनेन विशुद्धिमन्तो  
निद्रोज्झिता निगमसीम्नि निशात्यये च ।

वैतानिकान् विधिवशेन विहृत्य वह्नीन्  
पुण्याशयाः परिचरन्ति पुरोधसस्ते ॥ 19.5 ॥

निद्रावशेन निभृतेक्षणमुत्थितानां  
द्वित्राणि मन्थरपदान्यपगत्वरीणाम्।  
काले गृहीतमुचिते रशनाः कथञ्चित्  
मौनव्रतं जहति मुग्धवधूजनानाम् ॥ 19.6 ॥

सन्त्यज्यते तरलमौक्तिकजालदृश्यैः  
तारागणैस्त्रिदशवर्त्म तमालनीलम्।  
पद्मापतेरमृतनिर्मथनावसाने  
दुग्धाम्बुराशिपृषतैरिव रूपमग्र्यम् ॥ 19.7 ॥

नाथ स्फुरन्त्युपयति द्युमणिप्रकाशे  
न ज्योतिरिङ्गणगणा न च तारकाद्याः।  
तेजस्विनोऽपि तमसैव समृद्धिमन्तः  
त्वत्सन्निधौ मुषितभास इव त्वदन्ये ॥ 19.8 ॥

आनर्तितान् सललितं दिवसावसाने  
वाचालरत्नवल्यैर्निजहस्ततालैः।  
निद्रालसान् मृगदृशो गृहनीलकण्ठान्  
आवासयष्टिशिखरादवरोहयन्ति ॥ 19.9 ॥

नृत्यन्त्युदीरितघनस्तनितामकाण्डे  
नेदीयसीं तव निशम्य विभातनान्दीम्।  
चित्रातपत्रपरिमण्डलचारुबर्हाः  
शृङ्गारयोनिशरपत्ररुचो मयूराः ॥ 19.10 ॥

निर्गत्य चित्रगरुतो निलयान्तरेभ्यः  
तारस्वनास्तरुणविद्रुमताम्रचूडाः।

रत्नाङ्कणेषु रमणीभिरवेक्ष्यमाणाः  
क्रीडारणं विदधते कृकवाकुवर्याः ॥ 19.11 ॥

प्राप्तास्तुलां हरितकोमलबाह्यपत्रैः  
किञ्चित्परिस्फुरितशोणमुखैः सरोजैः।  
वामभ्रुवां वलयपङ्क्तिषु सञ्चरन्त्यो  
मञ्जु क्वणन्ति मणिपञ्जरशारिकास्ते ॥ 19.12 ॥

प्रत्यक्षिते तमसि यास्यति विप्रकर्षं  
सञ्छन्नभानुमति सम्प्रति जीवलोके।  
गङ्गायमानसलिलं निजरश्मियोगात्  
सिष्णासयेव सितभानुरुपैति सिन्धुम् ॥ 19.13 ॥

प्रत्यूषघर्मसमयेन समग्रधाम्ना  
शोषं व्रजत्यमृतरश्मिमयूखपूरे।  
अहाय कैश्चिदभिघातमवाप्नुवत्यः  
ताराः प्रयान्ति विलयं तनुबुद्बुदाभाः ॥ 19.14 ॥

पत्युस्त्विषां प्रजहतः प्रथमाब्धितल्पं  
सन्ध्यासरोरुहदृशः प्रथमोत्थितायाः।  
सीमन्तिते तिमिरकुन्तलमध्यभागे  
सिन्दूरराजिरिव भाति मयूखरेखा ॥ 19.15 ॥

ज्योत्स्नापदेशमवधूय सितोत्तरीयं  
स्तोकावशेषितसदाभरणप्रबन्धा।  
अङ्गीकरोत्यरुणभावितमङ्गरागं  
प्राची दिशा दिनपतिं परिभोक्तुकामा ॥ 19.16 ॥

निर्णिज्य सम्प्रति निशाङ्गनिवेशलग्नं  
कालेयपङ्कमिव सन्तमसं कलङ्कम्।

क्षोणीभृतामरुणदीधितयोऽनुरक्ताः  
पादानलक्तकरसैरिव रञ्जयन्ति ॥ 19.17 ॥

प्रादुर्भविष्यति चराचरजन्तुवर्गे  
प्राप्ताऽरुणेन विधुना तमसा च वेला ।  
आभाति भावितपरस्परलेशयोगा  
मायाविपक्तिरिव लोहितशुक्लकृष्णा ॥ 19.18 ॥

उन्निद्रपद्मनयनः सुभगोत्पलाभः  
सम्भावितो मुनिगणैरुपपन्नबोधैः ।  
रागोत्तरां श्रियमवाप्य रथाङ्गशोभी  
जातः स एष समयो जगदेकसेव्यः ॥ 19.19 ॥

नीतः श्रमं निहतरात्रिवरूथिनीकः  
चन्द्रातपत्रविनिपातविलुप्तभूमा ।  
प्रत्यूषवैरिविभवेन पराहतात्मा  
कालप्रतीक्ष इव गच्छति कामवीरः ॥ 19.20 ॥

योऽसौ जनस्य दिशतीव सुधानिधानं  
जातध्वनिः श्रुतिषु जागरदुन्दुभिस्ते ।  
मन्ये स एव मदनस्य निशाचरस्य  
स्वच्छन्दसौप्तिकनिवृत्तिमभिव्यनक्ति ॥ 19.21 ॥

अन्तर्बहिश्च तमसा परिमुच्यमाने  
जागर्यया जगति सम्प्रति दीप्यमाने ।  
पञ्चायुधश्चिरपरिश्रमशान्तिमिच्छन्  
निद्रामुपैति हृदयेषु नितम्बिनीनाम् ॥ 19.22 ॥

अग्रे भवन् गुरुरिव स्वयमानकानां  
आदिष्टसम्पदिव कन्धरया तवैषः ।

व्यक्तप्लुतेन निनदेन विशुद्धवर्णः  
प्रस्तौति नाथ निगमान् प्रतिबोधशङ्खः ॥ 19.23 ॥

मुग्धाः स्वमुष्टिपरिमेयमनोज्ञमध्याः  
पर्यायचापलतिका इव पञ्चबाणः।  
प्रास्थानिकप्रणयदुर्विनयोपशान्त्यै  
प्रत्यक्षयन् प्रतिनिवर्तयतीव यूनः ॥ 19.24 ॥

अन्तश्चकासदसितोत्पलमङ्कयोगात्  
भासोन्मदेव परिमीलिततारकार्धा।  
निष्पीतकान्तिमकरन्दरसं प्रतीच्यां  
नीहारभानुचषकं निदधाति सन्ध्या ॥ 19.25 ॥

दृष्ट्वा निमीलितवतीं नियतिप्रभावात्  
आत्मप्रियां कुमुदिनीमवधूतधामा।  
च्योतत्तुषारनयनोदकबिन्दुरिन्दुः  
प्रस्थानमिच्छति महत्प्रतिपन्नदैन्यः ॥ 19.26 ॥

भोक्तुं दिवं निजवियोगविलुप्तदीप्तिं  
प्रागेव तीव्ररुचिना प्रहितेव सन्ध्या।  
मालिन्ययोगमपनीय करावमर्शैः  
प्रायो यथार्हमनुलिम्पति कुङ्कुमेन ॥ 19.27 ॥

अर्धेन पाटलमनूरुकरानुषङ्गात्  
अर्धान्तरेण मणिमेचकमन्तरिक्षम्।  
अस्पृष्टतापमधिरोहति निस्तमस्कं  
संवीतपीतवसनेन तुलां त्वयैव ॥ 19.28 ॥

पद्मापदाम्बुरुहयावकपिङ्गभासा  
भासा नितान्तमुदयान्तरितस्य भानोः।

आरज्यते गगनमद्य जगत्प्रसूतेः  
नाभीसरोरुहभुवा रजसेव गात्रम् ॥ 19.29 ॥

दग्धुं तमो दनुजबृन्दमिवाम्बुराशेः  
उत्तस्थुषो मधुरिपोरिव तिग्मधाम्नः।  
उन्मेषिणी सुमनसामुदिता पुरस्तात्  
चक्रप्रभामनुकरोति मरीचिमाला ॥ 19.30 ॥

दृष्टिद्वयं नियतकालमिदं प्रजानां  
एका निमीलति तयोरितराऽप्यलक्ष्या।  
तत्तादृशोस्तव दृशोर्युगपत्प्रबोधात्  
आलोकयोगमनघं भजतां त्रिलोकी ॥ 19.31 ॥

प्राचीनशैलविषये प्रचुरांशुरेखां  
सन्ध्यादशामरुणरागघृतावसिक्ताम्।  
कालो निधाय सृजतीव शनैस्तदन्ते  
तिग्मद्युतिं त्रिभुवनैकमहाप्रदीपम् ॥ 19.32 ॥

पर्याप्तरश्मिनिकरेण सुवृत्तभूम्ना  
सूर्येन्दुबिम्बयुगलेन समस्थितेन।  
आभाति कालवणिजा परिकल्प्यमाना  
नक्तंदिवक्षणतुलेव नभः स्थलश्रीः ॥ 19.33 ॥

नैशं तमः क्षिपति नन्दितचक्रवाके  
पद्मान् प्रबोधयति भावितमित्रभावे।  
दृष्टिं प्रसादयति दर्शितसत्पथेऽस्मिन्  
दोषोल्बणा कुमुदिनी बहुमानशून्या ॥ 19.34 ॥

पादस्पृशां दिशति भूमिभृतां प्रकाशं  
सत्त्वं समेधयति सद्भिरुदीरितार्घ्यः।

तेजोगणानपि तिरस्कुरुते स्वदीप्त्या  
चक्रप्रियस्त्वमिव सम्प्रति चण्डभानुः ॥ 19.35 ॥

आजानपाण्डरतनुः परभागमृच्छन्  
नीलाम्बरद्युतिमुषा निजलाञ्छनेन ।  
स्फीताकृतिः परिगतो मदरागलक्ष्म्या  
वीर त्वदग्रज इवैष विभाति चन्द्रः ॥ 19.36 ॥

सन्ध्योपरागसमयं प्रतिलभ्य पुण्यं  
स्नातुं निशा गगनसौधतलावतीर्णा ।  
आरक्तरूपमवलम्बयता कराग्रं  
पत्या सह प्रविशतीव परं समुद्रम् ॥ 19.37 ॥

देव त्वयीव दिवसागमजागरूके  
संरक्तविश्वमुदयं सवितर्युपेते ।  
अस्तं शनैरभिपतन् भजते मृगाङ्कः  
त्वद्वैरिवारवनितावदनेन्द्रवस्थाम् ॥ 19.38 ॥

राजाऽस्तमेति सुहृदा मदनेन सार्धं  
दीनाकृतिः कुमुदिनीदृढबद्धकोशा ।  
वैरी समेति विषमाश्च इतीव भीता  
छायाच्छलेन भजते गगनं त्रियामा ॥ 19.39 ॥

आमृश्य रात्रिमरुणोदयजातपुष्पां  
प्राप्तानुताप इव सत्पथलङ्घनेन ।  
ज्योत्स्नांशुकं द्विजपतिः परिधाय नूनं  
व्रीडानतो विशति वारिनिधिं विवर्णः ॥ 19.40 ॥

अभ्येति भानुरुदयाद्रिमसह्यतेजाः  
स्थातुं स एष समयो न ममेति पश्यन् ।



प्रायः समाश्रयति पाशभृताऽभिगुप्तं  
तारापतिश्चरमसागरतोयदुर्गम् ॥ 19.41 ॥

मूले मनाग्भवति मुञ्चति पूर्वभागं  
शैथिल्यमृच्छति तमालरुचिस्त्रियामा ।  
आकृष्यते चरमशैलवने विहर्तुं  
सीरायुधेन यमुनेव सुधांशुनेयम् ॥ 19.42 ॥

प्रस्थानकालभजनात् परितोषितेन  
ज्योत्स्नात्मिकां हरिवधूसहजेन दत्ताम् ।  
प्रायेण नाकवनितानखदीप्ति लक्ष्यां  
शेषापटीं चरमभूभृदसौ दधाति ॥ 19.43 ॥

सूक्ष्माभिरामनिजदीधितिसूत्रलम्बी  
पर्यन्तलग्नतिमिरालकदर्शनीयः ।  
सिन्दूररञ्जित इवैष विभातलक्ष्म्याः  
सीमन्तमौक्तिकमणिः प्रतिभाति चन्द्रः ॥ 19.44 ॥

प्रालेयरूषितमिदं प्रथमेतराब्धौ  
मग्नैकदेशमनुयाति मृगाङ्गबिम्बम् ।  
मानच्छिदां मकरकेतनसायकानां  
शाणोपलं चिरनिघर्षणकर्षितार्धम् ॥ 19.45 ॥

आदौ वराभमुदितं शरपाण्डु मध्ये  
पश्चान्मधूकपरिधूसरमिन्दुबिम्बम् ।  
सम्पद्यते पुनरदृश्यतमामवस्थां  
कालार्पितं करजचिह्नमिव क्षपायाः ॥ 19.46 ॥

नैशं तमिस्रमरुणेन विलुप्तसारं  
निः शेषयन्नयमुदेति मयूखमाली ।

सत्सेवनेन पुरतो मुषितैकदेशं  
विद्यावतां वृजिनराशिमिवान्तरात्मा ॥ 19.47 ॥

उद्गच्छता पुरुषकेसरिणेव पूष्णा  
काले तमो विदलितं करजैः प्रवालैः।  
गाढं हिरण्यकशिपोरिव गात्रमन्यत्  
सन्ध्याच्छलेन रुधिरं क्षरतीव सान्द्रम् ॥ 19.48 ॥

प्राप्तोदयस्य तपनस्य तवेव धाम्ना  
क्षिप्तो गुहान्तरनिरुद्ध इवान्धकारः।  
विश्वावलोकननिरोधवियातवृत्तेः  
अत्याहितस्य परिपाकमिवैष भुङ्क्ते ॥ 19.49 ॥

मग्ना चिरं महति सन्तमसाम्बुराशौ  
दंष्ट्राभिरामरुचिना दिवसागमेन।  
उत्क्षिप्यते दनुजशोणितलोहितेन  
प्रायो वराहवपुषा विभुनेव भूमिः ॥ 19.50 ॥

निद्रामपास्य तमसा च दृशो निरोधं  
प्रत्यङ्मुखं प्रथमतः प्रथयन् प्रकाशम्।  
निःश्रेयसप्रतिपदेन निजेन धाम्ना  
विश्वं समाधिरिव दर्शयते विवस्वान् ॥ 19.51 ॥

आशापरीतमविवेकमिवान्धकारं  
शङ्काशतास्पदमलक्षितसर्वतत्त्वम्।  
निर्धूय सम्प्रति निशामिव बाह्यविद्यां  
तत्त्वावसाय इव भाति विभातकालः ॥ 19.52 ॥

निर्विश्य चन्द्रसितपद्मरसं निशात्मा  
लोलम्बजातिरभितो लुलितान्यपुष्पा।

त्वद्वक्त्रचन्द्रनिरपायरसानिदानीं  
पद्मानुपैति परितोषितराजहंसान् ॥ 19.53 ॥

नात्यन्ततः कुमुदिनी प्रतिपन्ननिद्रा  
नातीव बोधमुपयाति सरोजिनी च।  
एतेन नूनमनयोरविशेषदृश्या  
नाथानुवृत्तिनियतेव भवत्यवस्था ॥ 19.54 ॥

पर्यस्यता सुरभि पद्मपरागजालं  
पक्षानिलेन परिधूननसम्भवेन।  
संधुक्षयन्ति मकरध्वजहव्यवाहं  
शान्तं पुनःपुनरमी सरसीषु हंसाः ॥ 19.55 ॥

कालोत्थिताः स्थितिभृतो गुणयन्त्रितत्त्वात्  
दानोदकार्द्रकरपुष्करदर्शनीयाः।  
सम्भावयन्त्यभिमुखाः समयोपयातान्  
भृङ्गान् वनीपकजनानिव वारणेन्द्राः ॥ 19.56 ॥

गञ्जामुपेत्य मदकुञ्जरगण्डपालिं  
मत्तान् समीक्ष्य मधुपान् परिघूर्णमानान्।  
शुद्धानि हन्त कुमुदानि तमस्यपेते  
भूयस्तदन्वयभयादिव सङ्कुचन्ति ॥ 19.57 ॥

सत्त्वक्षमाधिकतया शयिताः पृथिव्यां  
निद्रामयीं व्यपगमय्य निजामविद्याम्।  
निः सङ्गवृत्तिनियताः स्थिरसंयमार्हाः  
मुञ्चन्ति सम्प्रति मदं मुदिता गजेन्द्राः ॥ 19.58 ॥

सैन्यादयस्तव हयाः समये प्रबुद्धाः  
चत्वार एव निगमास्तव मूर्तिमन्तः।

आवर्तयन्त्यतनुहेषितवीचिभेदैः

वैरात्रिकं वटुभिरध्ययनं प्रवृत्तम् ॥ 19.59 ॥

आयोधने विहरणेऽप्यवधानवन्तः

प्राज्यैः परिच्छदपरिष्करणोपचारैः।

संयोजयन्ति रथयोगविदः शताङ्गं

ताक्ष्यं द्वितीयमिव सारथयस्त्वदीयम् ॥ 19.60 ॥

निद्रावशेषविगमेऽपि मदानुषङ्गात्

मन्दं दृशो मुकुलयन्ति मदावलेन्द्राः।

एषामनूरुकिरणैररुणीकृतानां

सप्तस्रुतां भवति सान्ध्यपयोदलक्ष्मीः ॥ 19.61 ॥

आलक्ष्य दूरमवरोधगृहादमुष्मात्

स्वाभाविकं वदनमारुतसौरभं ते।

अम्भोरुहां गुणमपत्रपयन् समीरो

मन्दं परिभ्रमति मन्दिरदीर्घिकासु ॥ 19.62 ॥

आघूर्णितानि मृदुना पवनेन पद्मा -

न्यावेदयन्ति मदलेशमयीमवस्थाम्।

निर्गच्छतां तव च वारवधूजनानां

निद्रावशेषकलुषाणि विलोचनानि ॥ 19.63 ॥

रेणूत्कराः सरसिजोत्पलकैरवाणां

कुर्वन्त्यनूरुतिमिरेन्दुरुचिप्रकाशाः।

प्रायः समुद्रतरुणीपरिकर्मभूतां

चर्चां नवीनघुसृणागुरुचन्दनानाम् ॥ 19.64 ॥

अध्यासितं कुमुदतल्पमपोह्य काले

पद्मोत्पलानि शनकैः श्रियमाव्रजन्तीम्।

संवीजयन्त्यलघुचामरदर्शनीयैः

पक्षैः स्वयं परिजना इव राजहंसाः ॥ 19.65 ॥

प्रत्यूषलक्षणरसायनसम्प्रयोगात्

प्रालेयरश्मिमहसा जरसेव मुक्ताः।

पद्मोत्पलप्रभृतिभिः परिकर्मवत्यो

गृह्णन्ति यौवनदशां गृहदीर्घिकास्ते ॥ 19.66 ॥

औद्यानिकीषु सुमनः स्वनवाप्तपूर्वं

नूनं सरोरुहवनेषु च नूतनेषु।

आदित्सते वदनमारुतसौरभं ते

शय्यानिकाय्यमभितो विहरन् समीरः ॥ 19.67 ॥

अर्च्यस्य सम्प्रति सतामवगाढतीर्था

मन्ये प्रगृह्य नलिनी मकरन्दमर्घ्यम्।

व्यक्तद्विरेफनिनदा विहिताभिमुख्या

पत्युस्त्विषां प्रणयतीव करप्रसारम् ॥ 19.68 ॥

ज्योत्स्नासखीं कुमुदिनीं भ्रमरः प्रहृष्यन्

निर्विश्य नित्यपरिशुद्धरुचिं निशायाम्।

रागादुपैति नलिनीं रजसाऽभिजुष्टां

किं नाम नाचरति मन्मथहस्तवर्ती ॥ 19.69 ॥

सन्ध्याच्छलेन पुरुषोत्तम साम्प्रतं ते

सैवाधुना भृगुसुता तमसां निहन्त्री।

भूयः समुत्थितवती धृतपुण्डरीका

भोगाय सागरगृहाद्भुवनैकयूनः ॥ 19.70 ॥

चन्द्रातपत्रिदिवशैवलिनीप्रवाहे

मग्नोत्थितां कमलिनीमुपसेवमानाः।

प्रत्यग्रभिन्नमुकुलप्रसृतैः परागैः  
उत्थापयन्त्यगुरुधूपमिवोत्पलिन्यः ॥ 19.71 ॥

पौरन्दरीं दिशमनूरुनिबद्धरागां  
दृष्ट्वा तथा परिणमत्यपरा दिशाऽपि ।  
स्त्रीणां गतानुगतिकप्रतिपत्तिभाजां  
ख्यातं ततो भवति कामितकामिनीत्वम् ॥ 19.72 ॥

निद्रायते कुमुदिनी चिरसम्प्रबुद्धा  
सुप्ता प्रबोधमुपयाति सरोजिनी च ।  
यामेषु वृत्तिमनयोरधिगम्य नूनं  
शिष्यायितं त्वदवरोधनितम्बिनीभिः ॥ 19.73 ॥

मित्रस्य लुप्ततमसोऽप्यतिरागभाजः  
सम्प्रेक्षणं मम न युक्तमितीव मत्वा ।  
मीलत्यसौ कुमुदिनी सह तारकाभिः  
प्राप्तं व्रतं तदिह राजपरिग्रहाणाम् ॥ 19.74 ॥

आमोदयोगमवशात् सहसाऽऽश्रयन्ते  
पत्युस्त्विषां तव च पादनिषेवणेन ।  
क्षिप्तास्त्वया हृदि गृहीतशुचः क्षितीन्द्राः  
स्वान्तर्निविष्टमधुपाश्च सरोजकोशाः ॥ 19.75 ॥

आविस्मितैरमृतसिन्धुतरङ्गकल्पैः  
आकेकरप्रियतमाजनदृष्टिभोग्यैः ।  
त्वत्सौखशायनिकसूरिगणेन सार्धं  
निर्वेशयोगमुपयाम निरीक्षणैस्ते ॥ 19.76 ॥

अधिगतनिलयानामौपवाह्यद्विपानां  
मदपयसि वितन्वन् मज्जनोन्मज्जनानि ।

प्रवहति पवमानः स्पन्दयन् मन्दमन्दं  
परिणमदरुणिम्रः पङ्कजारण्यकोशान् ॥ 19.77 ॥

उपवनमधुपानामुन्मदस्वैरगीतैः  
तनुमरुदुपदिष्टैश्चारुलास्यैर्लतानाम् ।  
दरविलुलितदानैर्दान्तिनां कर्णतालैः  
समयसमुचितं ते भाति सङ्गीतकृत्यम् ॥ 19.78 ॥

हरति रतिविहारैरर्धविस्रंसितानां  
युवजनहृदयानि श्रान्तपञ्चायुधानि ।  
उपहितगुणमारादुत्थिताभिर्वधूभिः  
कुटिलनियमिताग्रं गुम्भनं चूलिकानाम् ॥ 19.79 ॥

क्षितिरियमवधूतध्वान्तनीलोत्तरीया  
विकसितमुखपद्मा व्यक्तसन्ध्याङ्गरागा ।  
अभिमतकरदाना निर्व्यपेक्षा त्वदन्यैः  
अनुभवितुमिव त्वां दर्शयत्यात्मरूपम् ॥ 19.80 ॥

मधुन इव दयायाः सामरस्यं दधानैः  
कमलवनमनन्यां कान्तिमध्यापयद्भिः ।  
फणिपतिरमणीयं देव पर्यङ्कमुज्झन्  
परिणमय शुभं नः पावनैरक्षिपातैः ॥ 19.81 ॥

दिनमुखमिति नाम श्रावितः सूतपुत्रैः  
अभजत जितनिद्रो जागरं यादवेन्द्रः ।  
सरिदपगमकाले साधुसंरक्षणार्थं  
मुनिभिरिव स एव स्तूयमानो मुकुन्दः ॥ 19.82 ॥

धनमिव निगमानां धर्ममुत्तम्भयिष्यन्  
त्रिजगदनुविधेयं कर्म निष्पाद्य सान्ध्यम् ।

सितगुणपरिधानैः सेवितो मन्त्रिमुख्यैः

अलमकुरुत नाथो हैममास्थानपीठम् ॥ 19.83 ॥

॥ इति श्रीकवितार्किकसिंहस्य सर्वतन्त्रस्वतन्त्रस्य

श्रीमद्वेङ्कटनाथस्य वेदान्ताचार्यस्य कृतिषु

यादवाभ्युदये महाकाव्ये एकोनविंशः सर्गः ॥

कवितार्किकसिंहाय कल्याणगुणशालिने ।

श्रीमते वेङ्कटेशाय वेदान्तगुरवे नमः ॥